



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

-----=====000=====

ກະຊວງການເງິນ

5 6 6 - - - - -

ເລກທີ...../ກງ

ນະຄອນຫຼວງວຽງຈັນ, ວັນທີ.....

07 MAR 2011

ແຈ້ງການແນະນຳເພີ່ມເຕີມ
ກ່ຽວກັບ ການຈັດຕັ້ງປະຕິບັດ ການຄຸ້ມຄອງ,
ການເກັບລາຍຮັບ ຈາກການຂາຍໄມ້ ແລະ ເຄື່ອງປ່າຂອງດົງ

- ອີງຕາມ ກົດໝາຍວ່າດ້ວຍຊັບສິນຂອງລັດ ເລກທີ 09/ສພຊ, ລົງວັນທີ 12/12/2002.
- ອີງຕາມ ດຳລັດຂອງນາຍົກລັດຖະມົນຕີ ສະບັບເລກທີ 80/ນຍ, ລົງວັນທີ 28/02/2007 ວ່າດ້ວຍການຈັດຕັ້ງ ແລະ ການເຄື່ອນໄຫວ ຂອງກະຊວງການເງິນ.
- ອີງຕາມ ຄຳສັ່ງຂອງນາຍົກລັດຖະມົນຕີ ສະບັບເລກທີ 17/ນຍ, ລົງວັນທີ 22/09/2008 ວ່າດ້ວຍການເພີ່ມ ທະວີຄວາມເຂັ້ມງວດ ໃນການຄຸ້ມຄອງ, ປົກປັກຮັກສາປ່າໄມ້ ແລະ ການປະສານງານ ໃນການຄຸ້ມຄອງປ່າ ໄມ້ ແລະ ທຸລະກິດໄມ້.
- ອີງຕາມ ບົດແນະນຳຂອງລັດຖະມົນຕີວ່າການກະຊວງການເງິນສະບັບເລກທີ 0092/ກງ, ລົງວັນທີ 13/01/09 ກ່ຽວກັບ ການຄຸ້ມຄອງເກັບລາຍຮັບທີ່ໄດ້ຈາກການຂາຍໄມ້ ແລະ ເຄື່ອງປ່າຂອງດົງ.
- ອີງຕາມ ແຈ້ງການຂອງຄະນະເລຂາທິການລັດຖະບານ ສະບັບເລກທີ 2634/ຄລບ, ລົງວັນທີ 31/08/2010 ໃຫ້ປັບປຸງກົນໄກການຄຸ້ມຄອງການຂາຍໄມ້ໃຫ້ດີກ່ວາເກົ່າ ເພື່ອເກັບລາຍຮັບຈາກການຂາຍໄມ້ ເຂົ້າລວມສູນ ຢູ່ງົບປະມານແຫ່ງລັດ ໂດຍໃຫ້ທ້ອງຖິ່ນມີສ່ວນຮ່ວມແບ່ງປັນລາຍຮັບດັ່ງກ່າວຢ່າງເໝາະສົມ ແລະ ໃຫ້ກະ ຊວງການເງິນ ເປັນເຈົ້າການໃນການຕິດຕາມ ແລະ ເກັບລາຍຮັບດັ່ງກ່າວ ຢ່າງຄົບຖ້ວນ.

ເພື່ອເຮັດໃຫ້ການຄຸ້ມຄອງ ແລະ ເກັບລາຍຮັບ ຈາກການຂາຍໄມ້, ເຄື່ອງປ່າຂອງດົງ ໄດ້ຮັບການຈັດຕັ້ງ ປະຕິບັດຢ່າງເຂັ້ມງວດ ແລະ ເປັນເອກະພາບໃນທົ່ວປະເທດ, ເຮັດໃຫ້ລາຍຮັບດັ່ງກ່າວເຂົ້າງົບປະມານ ຢ່າງ ລວມສູນ, ຄົບຖ້ວນ, ຖືກຕ້ອງຕາມລະບຽບການ ລັດຖະມົນຕີວ່າການກະຊວງການເງິນ ອອກແຈ້ງການແນະນຳ ເພີ່ມເຕີມ ດັ່ງນີ້:

1. **ຫຼັກການລວມ** ໃນການຄຸ້ມຄອງ ແລະ ເກັບລາຍຮັບ ຈາກການຂາຍໄມ້, ເຄື່ອງປ່າຂອງດົງ ແມ່ນໃຫ້ທຸກ ພາກສ່ວນແຕ່ສູນກາງລົງຮອດທ້ອງຖິ່ນ ປະຕິບັດໜ້າທີ່ຂອງຕົນ ຕາມເນື້ອໃນຄຳສັ່ງຂອງນາຍົກລັດຖະ ມົນຕີ ສະບັບເລກທີ 17/ນຍ, ລົງວັນ ທີ 22 / 09 / 2008 ແລະ ບົດແນະຂອງລັດຖະມົນຕີວ່າການກະ ຊວງການເງິນ ສະບັບເລກທີ 0092/ກງ, ລົງວັນທີ 13 / 01 / 2009 ຢ່າງເຂັ້ມງວດ.

2. ການຈັດຕັ້ງປະຕິບັດ ໃຫ້ກົມຄຸ້ມຄອງຊັບສິນຂອງລັດ, ພະແນກການເງິນປະຈຳແຂວງ, ຫ້ອງການຄຸ້ມຄອງຊັບສິນຂອງລັດ ເພີ່ມທະວີຄວາມເອົາໃຈໃສ່ປະຕິບັດໜ້າທີ່ຂອງຕົນຢ່າງເຂັ້ມງວດ ຕາມເນື້ອໃນຂອງບົດແນະນຳ ສະບັບເລກທີ 0092/ກງ, ລົງວັນທີ 13/01/2009 ດັ່ງລຸ່ມນີ້:

- 2.1 ເປັນເຈົ້າການ, ກວດກາການຈັດຕັ້ງປະຕິບັດ ການຊື້ - ຂາຍໄມ້ ຕາມລະບຽບການ ແລະ ຂັ້ນຕອນ ຄື: ເຂົ້າຮ່ວມເປັນຄະນະກວດກາ ແລະ ປະເມີນລາຄາໄມ້ຢູ່ ສະໜາມ II, ເປັນຄະນະປະມູນ ຫຼື ທາບທາມລາຄາໃນການຊື້ - ຂາຍໄມ້, ເກັບເງິນລາຍຮັບຈາກການຂາຍໄມ້ໃຫ້ຄົບຖ້ວນ, ອອກໃບຢັ້ງຢືນການຊຳລະເງິນຂາຍໄມ້ທຸກໆຄັ້ງ ກ່ອນຈະມີການເຄື່ອນຍ້າຍໄມ້ຢູ່ພາຍໃນປະເທດ ຫຼື ສົ່ງອອກຕ່າງປະເທດ.
- 2.2 ມີໜ້າທີ່ຈັດຕັ້ງປະຕິບັດ ການກວດກາ ຕາມມາດຕາ 22, ມາດຕາ 23 ແລະ ມາດຕາ 24 ຂອງກົດໝາຍວ່າດ້ວຍຊັບສິນຂອງລັດ ກ່ຽວກັບການຄຸ້ມຄອງ, ການນຳໃຊ້, ການຊື້ - ຂາຍ ແລະ ເຄື່ອນຍ້າຍຊັບພະຍາກອນປະເພດຕ່າງໆ ໂດຍໃຫ້ປະຕິບັດຕາມພາລະບົດບາດ, ຂອບເຂດສິດຂອງຕົນ ຕາມກົດໝາຍ ແລະ ລະບຽບການ.
- 2.3 ປະສານສົມທົບ ກັບ ຂະແໜງການກ່ຽວຂ້ອງ ເປັນຕົ້ນຂະແໜງກະສິກຳ - ປ່າໄມ້, ຂະແໜງອຸດສາຫະກຳ - ການຄ້າ ແລະ ພາກສ່ວນກ່ຽວຂ້ອງ ຂອງສູນກາງ ແລະ ຫ້ອງຖິ່ນ ເພື່ອເປັນເອກະພາບ ໃນການຈັດຕັ້ງປະຕິບັດວຽກງານຄຸ້ມຄອງ, ກວດກາ ແລະ ສະກັດກັ້ນການລັກລອບໄມ້ທີ່ຜິດຕໍ່ກົດໝາຍ ພ້ອມທັງມີມາດຕະການດຳເນີນຄະດີຕໍ່ຜູ້ລະເມີດໂດຍໄວ.
- 2.4 ບຸກຄົນ ຫຼື ນິຕິບຸກຄົນ ທີ່ລະເມີດລະບຽບກົດໝາຍ ແລະ ຂໍ້ຫ້າມຕ່າງໆ ເຊັ່ນ: ການລັກລອບຂຸດຄົ້ນໄມ້ບໍ່ໄດ້ຮັບອະນຸຍາດ, ຂຸດຄົ້ນໄມ້ເກີນແຜນການທີ່ອະນຸຍາດ, ລັກລອບໄມ້, ລັກລອບເຄື່ອນຍ້າຍໄມ້ ແລະ ອື່ນໆ ໄມ້ທີ່ປະຕິບັດບໍ່ຖືກຕ້ອງຕາມລະບຽບກົດໝາຍ ແລະ ຂອງກາງທີ່ຢຶດໄດ້ ຕ້ອງຮັບມາເປັນຊັບສິນຂອງລັດ ໂດຍມອບໃຫ້ຂະແໜງຄຸ້ມຄອງຊັບສິນຂອງລັດ ເປັນຜູ້ຄຸ້ມຄອງ ແລະ ດຳເນີນການຕາມກົດໝາຍ ພ້ອມທັງເປັນເຈົ້າການປະສານສົມທົບກັບພາກສ່ວນກ່ຽວຂ້ອງ ນຳສະເໜີຂັ້ນເທິງປະມູນຂາຍອອກ ເອົາເງິນເຂົ້າງົບປະມານແຫ່ງລັດ ແລະ ເດັດຂາດບໍ່ໃຫ້ຜູ້ກະທຳຜິດເຂົ້າຮ່ວມປະມູນຊື້ເອົາໄມ້ຄືນ.
- 2.5 ການເກັບເງິນຄ່າຊັບພະຍາກອນໄມ້ ເຊັ່ນ: ໄມ້ໂກຕ້າລັດຖະບານ, ໄມ້ຊຳລະໜີ້ໂຄງການ ແລະ ອື່ນໆ ຂອງສູນກາງ ແລະ ຫ້ອງຖິ່ນ ໃຫ້ຄິດໄລ່ເປັນເງິນໂດລາ, ເຊິ່ງຈະມອບເປັນເງິນໂດລາ ຫລື ເງິນກີບກໍໄດ້ ຕາມອັດຕາແລກປ່ຽນຂອງທະນາຄານແຫ່ງ ສປປ ລາວ ໃນເວລາຊຳລະສະສາງກັນ, ລາຍຮັບຈາກການຂາຍໄມ້ດັ່ງກ່າວເປັນລາຍຮັບຂອງສູນກາງ ຕາມມາດຕາ 37 ຂອງກົດໝາຍງົບປະມານ ສະບັບປັບປຸງໃໝ່ ເລກທີ 02/ສພຊ, ລົງວັນທີ 26/12/2006 ໂດຍໃຫ້ມອບທັນທີເຂົ້າບັນຊີຂອງສູນກາງ ທີ່ເປີດໄວ້ຄັ້ງເງິນແຫ່ງຊາດສູນກາງ ແລະ ຫ້ອງຖິ່ນ, ບໍ່ອະນຸຍາດໃຫ້ຂະແໜງການ, ພາກສ່ວນໃດໜຶ່ງ ຂອງສູນກາງ ແລະ ຫ້ອງຖິ່ນເປີດບັນຊີ ແລະ ນຳໃຊ້ເງິນຂາຍໄມ້ດັ່ງກ່າວ ຢູ່ນອກລະບົບງົບປະມານແຫ່ງລັດ.
- 2.6 ບໍ່ອະນຸຍາດໃຫ້ ບຸກຄົນ, ຫົວໜ່ວຍທຸລະກິດ ຕິດໜີ້ຄ່າພັນທະໄມ້, ຖ້າບໍ່ມີການຢັ້ງຢືນຮັບເງິນຈາກຂະແໜງຄຸ້ມຄອງຊັບສິນຂອງລັດ ບໍ່ໃຫ້ເຈົ້າໜ້າທີ່ຂະແໜງການກ່ຽວຂ້ອງ ອະນຸຍາດເຄື່ອນຍ້າຍໄມ້ ຢ່າງເດັດຂາດ.

- 2.7 ເງິນທີ່ໄດ້ຈາກການຂາຍໄມ້ຍືດ ຫຼັງຈາກຫັກຄ່າຂັ້ນເບື້ອງແລ້ວ ໃຫ້ມອບເຂົ້າງົບປະມານຂອງສູນກາງ 50% ແລະ ມອບເຂົ້າງົບປະມານ ທ້ອງຖິ່ນ 50%, ສ່ວນເງິນຄ່າປັບໄໝຫຼັງຈາກຫັກຄ່າບຳເນັດແລ້ວ ໃຫ້ມອບເຂົ້າງົບປະມານທ້ອງຖິ່ນ 100%.
- 2.8 ທຸກພາກສ່ວນ ທີ່ໄດ້ຮັບອະນຸຍາດເອົາເງິນລາຍຮັບຈາກການຂາຍໄມ້ ໄປຂຳລະໜີ້ສິນໂຄງການ, ລວມທັງໄມ້ທີ່ຂຸດຄົ້ນອອກຈາກອ່າງເກັບນ້ຳເຂື່ອນໄຟຟ້າຕ່າງໆ, ກ່ອນຈະຈ່າຍຂຳລະໂຄງການ, ໃຫ້ພາກສ່ວນກ່ຽວຂ້ອງນຳເອົາເອກະສານ ໄປສົມທົບກັບຂະແໜງຄຸ້ມຄອງຊັບສິນຂອງລັດ ເພື່ອເຮັດບົດບັນທຶກໄລ່ລຽງການຂຳລະສະສາງຄື: ຂັ້ນສູນກາງ ກົມຄຸ້ມຄອງຊັບສິນຂອງລັດ, ຂັ້ນແຂວງ ຫ້ອງການຄຸ້ມຄອງຊັບສິນຂອງລັດ, ຫຼັງຈາກນັ້ນຈຶ່ງສົມທົບກັບງົບປະມານ ເພື່ອຈົດຮັບ - ຈົດຈ່າຍ ຫຼື ສະເໜີດັດແກ້ແຜນການຜ່ານສະພາແຫ່ງຊາດ ຕາມກົດໝາຍ ແລະ ລະບຽບການ.
- 2.9 ເອົາໃຈໃສ່ປັບປຸງໜ່ວຍງານ, ພະນັກງານຂອງຕົນ ທີ່ຮັບຜິດຊອບວຽກງານຄຸ້ມຄອງ, ກວດກາ ແລະ ເກັບລາຍຮັບຈາກການຂາຍໄມ້, ທຸລະກິດໄມ້ຂັ້ນສູນກາງ ແລະ ທ້ອງຖິ່ນ ໂດຍໃຫ້ມີການປະສານສົມທົບ ກັບພາກສ່ວນທີ່ກ່ຽວຂ້ອງຢ່າງກົມກຽວ.
- 2.10 ປະສານສົມທົບກັບ ຂະແໜງພາສີ, ສ່ວຍສາອາກອນ ແລະ ຂະແໜງການກ່ຽວຂ້ອງ ເພື່ອປັບປຸງລະບົບປະສານງານຮ່ວມກັນໃນການຄຸ້ມຄອງ ແລະ ການກວດກາ ກ່ຽວກັບ ການດຳເນີນທຸລະກິດໄມ້ຢູ່ແຕ່ລະຂອດເຊັ່ນ: ການຂຸດຄົ້ນ, ການຊື້-ຂາຍ, ການເຄື່ອນຍ້າຍ, ການຜະລິດ ຫຼື ປຸງແຕ່ງ ແລະ ການສົ່ງອອກໄປຕ່າງປະເທດ ເພື່ອຮັບປະກັນໃຫ້ຜູ້ດຳເນີນທຸລະກິດໄມ້ຢູ່ແຕ່ລະຂອດ ໄດ້ປະຕິບັດພັນທະຂອງຕົນ ເຂົ້າງົບປະມານແຫ່ງລັດ ຕາມລະບຽບ ແລະ ກົດໝາຍ ຢ່າງຄົບຖ້ວນ.

ດັ່ງນັ້ນ, ຈຶ່ງແຈ້ງການເພີ່ມເຕີມສະບັບນີ້ມາຍັງ ກົມຄຸ້ມຄອງຊັບສິນຂອງລັດ, ກົມສ່ວຍສາອາກອນ, ກົມພາສີ, ພະແນກການເງິນປະຈຳແຂວງ, ຫ້ອງການຄຸ້ມຄອງຊັບສິນຂອງລັດ ແລະ ພາກສ່ວນກ່ຽວຂ້ອງ ຈຶ່ງຮັບຊາບ ພ້ອມກັນຈັດຕັ້ງປະຕິບັດໃຫ້ໄດ້ຮັບຜົນດີ, ຜ່ານການຈັດຕັ້ງປະຕິບັດທາກພົບຂໍ້ຫຍຸ້ງຍາກ ໃຫ້ລາຍງານກະຊວງການເງິນ ເພື່ອຫາວິທີແກ້ໄຂໃຫ້ແທດເໝາະກັບສະພາບຕົວຈິງ ແລະ ທັນເວລາ.

ລັດຖະມົນຕີວ່າການກະຊວງການເງິນ.



ສົມດີ ດວງດີ